

மரபணு பரிசோதனைகளுக்கான ஆய்வகம் தொடக்கம்

சென்னை, நவ. 16: மரபணு பரிசோதனைகளுக்கான பிரத்யேக ஆய்வுக்கூடம் சென்னை மெட்ராஸ் மெடிக்கல் மிஷன் மருத்துவமனையில் புதன்கிழமை தொடங்கப்பட்டது.

சென்னையில் இருதய சிகிச்சை அளிக்கும் மருத்துவமனைகளிலேயே முதல்முறையாக இந்த மருத்துவமனையில் மரபணு பரிசோதனை ஆய்வுக்கூடம் நிறுவப்பட்டுள்ளது.

இதுகுறித்து மருத்துவமனையின் இயக்குநர் டாக்டர் முல்லாசாரி அஜித், ஆய்வுக்கூடத்தை நிறுவியுள்ள மெட்ஜினோம் நிறுவனத்தின் தலைவர் சாம் சந்தோஷ் ஆகியோர் சென்னையில் செய்தி யாளர்களிடம் கூறியதாவது:

உலக அளவில் மரபணு சார்ந்த குறைபாடுகளால் பாதிக்கப்பட்டோர்களில் 20 சதவீதம் பேர் இந்தியாவில் உள்ளனர். இதுதொடர்பான சிகிச்சையின் தேவை தற்போது அதிகரித்துள்ளது.

இங்கு மரபணுக்களை பரிசோதனை செய்வதன் மூலம், இருதய நோய், புற்றுநோய், நரம்பியல் தொடர்பான நோய்கள், சிறுநீரக நோய்கள், சர்க்கரை நோய், தோல் நோய்கள், வளர்சிதை மாற்றம் தொடர்பான நோய்கள், திசுக்கள் பாதிப்பு போன்ற நோய்கள் குறித்த சரியான புரிதல் கிடைக்கும்.

மேலும் கர்ப்ப காலத்தில் சிசுவின் மரபணு குறித்து ஆய்வு செய்து பிறவிக் கோளாறுகள், குறைபாடுகள், மரபணு தொடர்பான நோய்கள் ஆகியவற்றின் பாதிப்பு இருப்பதைக் கண்டறிந்து, அதற்கு தேவையான சிகிச்சைகளை கர்ப்ப காலத்திலேயே வழங்க முடியும் என்றனர்.